



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ሰብከት የሰንበት ት/ቤቶች አንድነት የአምላካችን የጌታችንና የመድኃኒታችን የኢየሱስ ክርስቶስ የልደት በዓል መልአክት

ዮም ፍሥሐ ኮነ



ዛሬ በዳዊት ከተማ መድኃኒት
እርሱም ክርስቶስ ጌታ የሆነ
ተወከደካችኋል።

ታኅሣሥ ፳፻፲፮ ዓ/ም



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አካፋሪ ስብከት የሰንበት ት/ቤቶች አንድነት የአምላካችን የጌታችንና የመድኃኒታችን የኢየሱስ ክርስቶስ የልደት በዓል መልአክት

በስመ አብ ወወልድ ወመንፈስ ቅዱስ አሐዱ አምላክ አሜን!

የዲያብሎስን ሥራ ኪያፈርስ የእግዚአብሔር ኬጅ ተገከጠ

ዛሬ በዳዊት ከተማ መድኃኒት እርሱም ክርስቶስ ጌታ የሆነ ተወልዶላችኋል። (ሉቃ ፪፥፲፩)

ነቢያት ዓለም ይደን ዘንድ ድምፃቸውን እያሰሙ በሚያስደንቅ ትንቢታዊ ንግግር ሲጣሩና ሲማፁ መኖራቸው ከልደት በፊት በነበሩት ሦስት ሳምንታት (ስብከት ብርሃን እና ፍላጊ) በቅድስት ቤተ ክርስቲያን ማኅሌት እየተቆመ፣ ምስባኩ እየተሰበከና ሳምንታቱን በአግባቡ የሚገልጸው የወንጌል ትምህርት እየተሰጠ ቆይቷል። የእያንዳንዱን ሳምንት ትምህርትም እጅሁን ከአርያም ላክ እየተባለ **ለስብከት** «ሰማዮችን ቀድደህ ምነው ብትወርድ» (ኢሳ. ፳፬፥፩) **ለብርሃን** «ብርሃንህንና ጽድቅህን ላክ» (መዝ. ፱፪፥፫) **ለፍላጊ** «የሴፍን እንደ መንጋ የምትመራ፣ የእስራኤል ጠባቂ ሆይ፣ አድምጥ፤ በኪራቤል ላይ የምትቀመጥ፣ ተገለጥ። በኤፍሬምና በብንያም በምናሴም፤ ኃይልህን እንሣ እኛንም ለማዳን ና። አቤቱ፣ መልሰን፣ ፊትህንም አብራ፣ እኛም እንድናለን።» (መዝ. ፪፱፥፩-፫) በማለት ብሉይ ኪዳንን እና ሐዲስ ኪዳንን እያስማሙ ሊቃውንት አስተምረዋል።

ዛሬ ደግሞ ወንጌላዊው ቅዱስ ዮሐንስ በመልአክቱ «ስለዚህ የዲያብሎስን ሥራ እንዲያፈርስ የእግዚአብሔር ልጅ ተገለጠ።» (ጴዮሐ ፫፥፱) ብሎ እንደጻፈልን «እውነተኛው የዓለም ብርሃን» «እነሆ የዓለምን ኃጢአት የሚያስወግድ የእግዚአብሔር በግ» ብሎ መጥምቀ መለኮት ቅዱስ ዮሐንስ የመሰከረለት፣ የሰማርያ ሰዎች «የዓለም መድኃኒት እንደ ሆነ እናውቃለን» ብለው የተናገሩለት እንዲሁም ወልድ ኢየሱስ ክርስቶስ «የሰው ልጅ የጠፋውን ሊፈልግና ሊያድን መጥቶአልና» በማለት ከዘኪያስ ጋር የተነጋገረው ኢየሱስ ክርስቶስ የወደቀውን አዳም ሊያድነው አዳምን ያሳተውን የዲያብሎስን ሥራም ሊያፈርሰው ከእመቤታችን ከቅድስት ድንግል ማርያም ከሥጋዋ ሥጋ ከነፍሰዋ ነፍስ ነስቶ ተወለደ እያልን የሐዲስ ኪዳንን ጅማሬ፣ የመዳናችንን ምሥጢር እና ጌታችን በተዋሕዶ የከበረበትን ጥልቅ ትምህርት ተረድተን በዓሉን በፍጹም ደስታ እናከብራለን።

ቅድስት ቤተ ክርስቲያናችን የልደትን በዓል በተለየ መልኩ ስታከብር አምላክ ሰው ሰው አምላክ ሆነ ብለ ምሥጢረ ሥጋዊን አምልታና አስፍታ በመናገር ነው። ከክብሩ በወደቀ በዲያብሎስ አሳች ንግግርና በሐዋን ስምምነት የጠፋው ዓለም ዋጋ አስከፍሎ የሰው ልጅ ከክብሩ ዝቅ ብሎና ከገነት ተባርሮ የመኖሩ ጉዳይ ቅዱስ ጳውሎስ «ነገር ግን የዘመኑ ፍጻሜ በደረሰ ጊዜ እግዚአብሔር ከሴት የተወለደውን ከሕግም በታች የተወለደውን ልጁን ላከ፤ እንደ ልጆች እንሆን ዘንድ፣ ከሕግ በታች ያሉትን ይዋጅ ዘንድ» ብሎ እንደተናገረ አምላኩን አክብሮ ከአክብሩ ያለው መልአኩ ቅዱስ ገብርኤል ከእመቤታችን ከቅድስት ድንግል ማርያም ጋር፦

«ደስ ይበልሽ፣ ጸጋ የሞላብሽ ሆይ፣ ጌታ ከአንቺ ጋር ነው፤ አንቺ ከሴቶች መካከል የተባረክሽ ነሽ ... ማርያም ሆይ፣ በእግዚአብሔር ፊት ጸጋ እግኝተሻልና አትፍሪ። እነሆም፣ ትፀንሻለሽ ወንድ ልጅም ትወልጃለሽ፣ ስሙንም ኢየሱስ ትዬዋለሽ። እርሱ ታላቅ ይሆናል የልዑል ልጅም ይባላል፣ ጌታ አምላክም የአባቱን የዳዊትን ዙፋን ይሰጠዋል፤ በያዕቆብ ቤትም ላይ ለዘላለም ይነግሣል፤ ለመንግሥቱም መጨረሻ የለውም» (ሉቃ ፩. ፳፰-፴፫)

በማለት ባደረገው ንግግር እመቤታችን ቅድስት ድንግል ማርያም ቅዱስ ገብርኤልን «እነሆኝ የጌታ ባሪያ እንደ ቃልህ ይሁንልኝ» (ሉቃ ፩፥፴፰) በማለት የመለሰችው መልስ የድኅነታችን በር ከፋች ሆኖ ዛሬ በዳዊት ከተማ መድኃኒት እርሱም ክርስቶስ ጌታ የሆነ ተወለደልን።



በኢትዮጵያ ኦርቶዶክስ ተዋሕዶ ቤተ ክርስቲያን የሰሜን አሜሪካ አኅጉረ ሰብከት የሰንበት ት/ቤቶች አንድነት የአምላካችን የጌታችንና የመድኃኒታችን የኢየሱስ ክርስቶስ የልደት በዓል መልአክት

የበዓሉ መክሊክት

ብሥራቱን አስቀድሞ በመልአኩ በቅዱስ ገብርኤል አማካኝነት ለእኛ ያደረሰልንና ከአመቤታችን ከቅድስት ድንግል ማርያም ተወልዶ ወደ ምድር የመጣው አምላካችን ጌታችንና መድኃኒታችን ኢየሱስ ክርስቶስ በተወለደበት በዚች ዕለት እኛ ሰዎች ከጨለማ ወደሚደነቅ ብርሃን፣ ከውድቀት ወደ ፍጹም ትንሣኤ፣ ከኅፍረት ወደተለየ ክብር፣ ከባርነት ወደ አማናዊ ነፃነት እንዲሁም ከሞት ወደ ዘላለማዊ ሕይወት እንድንሸጋገር አስችሎናል።

ልደቱ ብርሃን ሆኖልናልና የልደቱን ብርሃን ረስተንና የተከፈለልንን ዋጋ ቸል ብለን ምድራችን በዘር፣ በጥላቻ በጥል፣ በክርክር፣ በቁጣ፣ በአድመኝነት፣ በጭካኔ፣ በአድልዎ፣ በግለኝነት፣ ደም በማፍሰስ እና በመሳሰሉት ጨለማ ላይ ናትና አምላካችን ልዑል እግዚአብሔር በሚያስደነቅ ምሕረቱ ወደሚደነቅ ብርሃን እንዲያመጣን እንማላለን። አምላኩ የሞተለት ሕዝብ ዳግም ወደ ጨለማ ውስጥ ገብቶ በእንዲህ መልኩ ሲታይ የብርሃን ልጆች እንዴት ፈጥነው ጨለማን መረጡ ያስብላልና ሁላችን በወንድማማች ፍቅር ተከባብረን ልደቱን በፍፁም ፍቅር ልናጣጥመው ያስፈልገናል።

ከውድቀት ወደ ፍፁም ትንሣኤ የመጣን ሰዎች ክክብራችን ዝቅ ብለን ዳግም ወደ ውድቀት መመለስ ስለማይገባን ሀገረ እግዚአብሔር ተብላ የምትጠራ ምድራችን ወዳልተፈለገ መለያየት ውስጥ ገብታ ከክብር ትንሣኤ ወደ ውድቀት እንዳታመራ ነቢያቱ በረጅም ጥሪ «እጅህን ከአርያም ለክ» ብለው እንደተጣሩ እኛም አምላካችን ሆይ እጅህን ለክልን፤ ጣትህ በምድራችን ላይ ይረፍልን» ልንል ይገባል።

ከኅፍረት ወደተለየ ክብር የመጣን ሰዎች ክብራችንን ዘንግተን ለዓለም መሳለቂያ እንዳንሆንና ቀና ብለን መሄድ ሲገባን ዳግም የኅፍረትን ሸማ እንዳንከናውን እንደባለ አእምሮ በማሰብ ከእንቅልፋችን ልንነቃ ይገባል። በጨለማ የሚኖር ሕዝብ ብርሃን ወጣለት ከተባለ በኋላ ክብራችንን ዝቅ ማድረግ የተከፈለውን ዋጋ እና የጌታችንን ፍቅር ያለመረዳት ስለሚሆን አምላካችን ከኅፍረት አውጥቶ ወደቀደመው ክብራችን እንዲመልሰን ቅዱስ ፈቃዱ ይሁንልን።

ከባርነት ወደ አማናዊ ነፃነት የመጣን ሰዎች ነፃነታችንን አስገናፈን ከተፈታንበት እና ነፃ ከወጣንበት አስራት ዳግም እንዳንመለስ ዛሬም ከጸሎት መታቀብ የለብንም። በልደቱ ነፃነትን አግኝተን ሳለን ሰዎች ይኸንን ሕይወት አጣጥመው መኖር እንዳይችሉ በቀጥታም ሆነ በተዘዋዋሪ አደራቸውን የማይወጡ ሰዎች ያገኘነውን የልደት ነፃነት ወደ ባርነት እንዳይመልሱብንና እኛም ደግሞ ከመልካም ትምህርታችን ፈጥነት በመውደቅ ነፃነት አልባ ሆነን ላለመኖር ልንጠነቀቅ ያስፈልገናል።

ከሞት ወደ ዘላለማዊ ሕይወት ሊታሰብ በማይቻል ፍቅር የተሸጋገርን ሰዎች ዳግም በሞት እንዳንወሰድ በእኛ በኩል ያለውን ጥረት እንድንወጣ ያለማቋረጥ ልንወራ ይገባናል። የተዘጋው ገነት ተከፍቶ ወደ ሕይወት የመጣነው ሞት የማይገባው ሞት ቀምሶ ነውና ይኸንን ዋጋ በቸልተኝነት ከእጃችን ልናወጣው አይገባንም። መጽሐፍ «አንተ የተኛህ ንቃ፤ ከሙታን ተነሣ፤ ክርስቶስም ያበራልሃል» ይላልና ከተኛንበት ነቅተን ነፍሳችንን እንታደግ።

በመጨረሻም አምላካችን ጌታችንና መድኃኒታችን ኢየሱስ ክርስቶስ ከታላቅ ፍቅሩ የተነሣ አገራችንን እና ቅድስት ቤተ ክርስቲያናችንን ይጠብቅልን፤ ለዓለሙ ሁሉ ማስተዋል ያድልልን።

ወሰብሐት ለእግዚአብሔር።
ጸሐፊ ጥበብ አብርሃም ሰሎሞን /ብሥራተ ገብርኤል/
የሰሜን አሜሪካ አኅጉረ ሰብከት የሰንበት ት/ቤቶች አንድነት የትምህርት ክፍል